

It-Tlugħ ta' Sidtna Marija fis-sema

O isem helu ta' Marija f'moħħna
 arġa' nisslilna dak il-ħsieb sabiħ
 hegġilna qalbna b'dak in-nar ta' mħabba
 li dan il-jum t'Awwissu jgħbor fih.

Dik l-ewwel darba, meta nkiteb l-isem
 tiegħek Marija mtajjra gos-smewwiet:
 dik l-ewwel darba meta r-raħal tagħna
 l-għajta qawwija ma' kull trejqa griet:

Dija tal-kwiekeb tiżraq fl-għajnejn tiegħek
 f'ħaddejġ tal-warda ta' ġo' 'l ġonna 'l-lwien
 b'ħarstek mitlufa lejn is-sħab—hekk rajtek
 għaddejja xxerred barka kullimkien.

U n-nies tar-raħal sebbħu ħdura u bnadar
 u raxxu l-fjuri biex juruk il-qalb,
 u kellhom f'wiċċhom ħarsa mfawwra bl-hena
 u dmugħ u qima u ismek biss fit-talb.

F'dal-jum t'Awwissu, l-isbaħ tul is-sena,
 f'dal-jum ta' l-oghna u l-egħżeż tifkiriet
 f'dal-jum imħolli minn missirijietna
 biss f'għieh Marija mtajjra fis-smewwiet

Itlqu r-riedni ta' l-imħabba tagħkom
 ja wlied maħbuba, qlub b'ferħ maqsumin
 u qatt la tħallu lil Marija tagħżel
 bejnhom u ta' qabilhom il-mejtin.

Ħudu l-ward aħmar, ħudu r-rand u l-liedna
 żejnu dad-daqxnejn raħal, qalbenin
 aghmluh għamara tixraq lil Marija
 u tuha qlubkom bil-ferħ mimlijin.

Sejħulha l-Omm ta' min ħalaqha u Ommkom
 sejħulha bl-isem li f'qalbkom miktub,
 ħa' xxerred barka fuq da r-raħal ċkejken,
 ħa' tibqa magħna f'dar-raħal maħbub.

O isem helu ta' Marija, isem
 li għallmitna Ommnha, l-ewwel fost il-kliem,
 hegġeġ sidirna bl-aqwa nar ta' mħabba
 f'dal jum ta' hena, ta' tifikira u sliem.